



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৮৫৭/২০২০

আমিনগাঁৱৰ কুমাৰ ভাস্কৰ বৰ্মন ক্ষেত্ৰত অসম চৰকাৰৰ চাৰিখন গুৰুত্বপূৰ্ণ আঁচনিৰ শুভাৰম্ভ
কৰিলে কেন্দ্ৰীয় গৃহমন্ত্ৰী অমিত শ্বাহে

অসমীয়া সংস্কৃতি সমগ্ৰ ভাৰতবৰ্ষৰে সংস্কৃতিৰ গহনা স্বৰূপ : কেন্দ্ৰীয়
গৃহমন্ত্ৰী অমিত শ্বাহ

বিজেপি নেতৃত্বাধীন কেন্দ্ৰীয় আৰু ৰাজ্য চৰকাৰখন অসমৰ ভাষা-সাহিত্য,
সংস্কৃতি আৰু ঐতিহ্য ৰক্ষাৰ বাবে বন্ধপৰিকৰ : কেন্দ্ৰীয় গৃহমন্ত্ৰী

মহাপুৰুষ শংকৰদেৱৰ আদৰ্শৰে আজি অসমত বিভিন্ন জাতি-
জনগোষ্ঠীৰ মাজত সমন্বয় আৰু ভাতৃত্ববোধৰ বান্ধোন শক্তিশালী
হৈ উঠিছে, জাতি-বৰ্ণ-ভাষাৰ নামত ৰাজ্যত এতিয়া কোনো সংঘাত
নাই : মুখ্যমন্ত্ৰী

দিছপুৰ, ২৬ ডিচেম্বৰ : “এই অসমভূমি মহান পৰম্পৰাৰ ভূমি। ভাষা-সাহিত্য-সংস্কৃতিকে ধৰি বহু
বৈশিষ্ট্যৰে পৰিপূৰ্ণ। অসমৰ সংস্কৃতি কেৱল ৰাজ্যখনৰে সংস্কৃতি নহয়, ই সমগ্ৰ ভাৰতবৰ্ষৰ সংস্কৃতিৰ
গহনাস্বৰূপ” — আজি কামৰূপ জিলাৰ আমিনগাঁৱৰ কুমাৰ ভাস্কৰ বৰ্মন ক্ষেত্ৰত অসম চৰকাৰৰ চাৰিখন
গুৰুত্বপূৰ্ণ আঁচনিৰ শুভাৰম্ভ কৰি কেন্দ্ৰীয় গৃহমন্ত্ৰী অমিত শ্বাহে এইদৰে কয়। মুখ্যমন্ত্ৰী সৰ্বানন্দ সোণোৱালৰ
উপস্থিতিত আজিৰ অনুষ্ঠানত কেন্দ্ৰীয় গৃহমন্ত্ৰীগৰাকীয়ে ‘অসম দৰ্শন’ আঁচনিৰ অধীনত ৰাজ্যৰ ৮০০০ টা
নামঘৰলৈ আৰ্থিক অনুদান বিতৰণৰ লগতে বটদ্ৰৱা থানৰ বিকাশ আৰু সৌন্দৰ্য্য বৰ্ধনৰ বাবে হাতত লোৱা
১৮৮ কোটি টকীয়া এক অভিলাষী প্ৰকল্পৰ আধাৰশিলা স্থাপন কৰে। একেই অনুষ্ঠানতে তেওঁ গুৱাহাটীত
দ্বিতীয়খন চিকিৎসা মহাবিদ্যালয়ৰ নিৰ্মাণকাৰ্যৰ মাংগলিক শুভাৰম্ভ কৰাৰ উপৰি ৰাজ্যৰ বিভিন্ন জিলাত
স্থাপন হ’বলগীয়া ৯ খন চৰকাৰী আইন মহাবিদ্যালয়ৰ নিৰ্মাণ কাৰ্যৰো মাংগলিক শুভাৰম্ভ কৰে।

এই উপলক্ষে আয়োজিত বিশাল জনসভাত মুখ্য অতিথি হিচাপে ভাষণ প্ৰদান কৰি কেন্দ্ৰীয়
গৃহমন্ত্ৰীগৰাকীয়ে কয় যে প্ৰধানমন্ত্ৰী নৰেন্দ্ৰ মোদীৰ নেতৃত্বত, মুখ্যমন্ত্ৰী সৰ্বানন্দ সোণোৱাল নেতৃত্বাধীন
ৰাজ্য চৰকাৰখনৰ যোৱা চাৰে-চাৰি বছৰীয়া শাসন কালত বিকাশে এক নতুন পৰ্যায় লাভ কৰিছে। ২০১৩
চনত প্ৰধানমন্ত্ৰী নৰেন্দ্ৰ মোদীয়ে নিৰ্বাচনী প্ৰচাৰ অভিযানৰ সময়ত কৈছিল যে যেতিয়ালৈকে পূব ভাৰতৰ



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

বিকাশ নহয়, তেতিয়ালৈকে ভাৰতৰ বিকাশ সম্ভৱ নহয়। প্ৰধানমন্ত্ৰীয়ে ক্ষমতালৈ আহি গ্ৰহণ কৰা পদক্ষেপৰ বাবে আজি উত্তৰ-পূৰ্বাঞ্চল দেশৰ বিকাশৰ ইঞ্জিনলৈ পৰিৱৰ্তিত হৈছে। এসময়ত অসম, পশ্চিমবংগ উৰিষ্যাকে ধৰি সমগ্ৰ পূব ভাৰততে এক অস্থিৰ পৰিৱেশ বিৰাজ কৰিছিল। বিভিন্ন ধৰণৰ আন্দোলন সঘনাই হৈ থকাৰ লগতে একাংশ যুৱকে হাতত অস্ত্ৰও তুলি লৈছিল। কিন্তু বিপথগামী যুৱক-যুৱতীসকলক মূল সুতিলৈ ঘূৰাই আনি এই দিশত এক পৰিৱৰ্তনৰ আৰম্ভণি কৰিলে প্ৰধানমন্ত্ৰী নৰেন্দ্ৰ মোদীয়ে আৰু ইয়াক ৰাজ্যখনত গতি দিয়াৰ কাম কৰিলে মুখ্যমন্ত্ৰী সোণোৱাল নেতৃত্বাধীন ৰাজ্য চৰকাৰখনে। মহাপুৰুষ শ্ৰীমন্ত শংকৰদেৱক অসমীয়া ভাষা-সাহিত্য-সংস্কৃতি-সাহিত্যৰ কাণ্ডাৰী বুলি অভিহিত কৰি কেন্দ্ৰীয় গৃহ মন্ত্ৰীয়ে কয় যে অসমীয়া সাহিত্য আৰু সঙ্গীতক মহাপুৰুষজনাই এক নতুন ৰূপ দিলে, সমগ্ৰ দেশৰ লগত পৰিচয় কৰাই দিলে। গুৰুজনাৰ “ধন্য ধন্য কলিকাল / ধন্য নৰতনু ভাল / ধন্য ধন্য ভাৰত বৰিষ” শীৰ্ষক পংক্তি আওৰাই কেন্দ্ৰীয় মন্ত্ৰীগৰাকীয়ে কয় যে কলিকালত ভাৰতবৰ্ষত জন্ম গ্ৰহণ কৰি জীৱন ধন্য কৰাৰ এক বৃহৎ বাৰ্তা মহাপুৰুষ শংকৰদেৱে সেই তাহানিতেই দাঙি ধৰি থৈ গৈছে। খ্ৰীষ্টিয় পঞ্চদশ শতিকাত অসমৰ সাহিত্য-সংস্কৃতি, আধ্যাত্মিকতা, ইতিহাস আদি সকলো ক্ষেত্ৰতে একক আৰু অনৱদ্য বৰঙনি আগবঢ়াই যোৱা মহাপুৰুষজনাৰ জন্মস্থান পৰিত্ৰ বটদ্ৰৱা সত্ৰৰ উন্নয়নৰ বাবে কংগ্ৰেছ দলটোৱে আজি অত বছৰে একো চিন্তা নকৰিলে। কিন্তু বিজেপি নেতৃত্বাধীন ৰাজ্য চৰকাৰখনে শাসনলৈ আহিয়েই এই দিশত এক বৃহৎ পদক্ষেপ গ্ৰহণ কৰিলে। ইয়াৰ বাবে মুখ্যমন্ত্ৰী সোণোৱালৰ লগতে বিত্তমন্ত্ৰী ড° হিমন্ত বিশ্ব শৰ্মাক তেওঁ ধন্যবাদ জ্ঞাপন কৰে।

কেন্দ্ৰীয় গৃহমন্ত্ৰীগৰাকীয়ে কয় যে যেতিয়ালৈকে ভাষা-সংস্কৃতিৰ বিকাশ নহয়, তেতিয়ালৈকে শক্তিশালী ৰাষ্ট্ৰ নিৰ্মাণ সম্ভৱ নহয়। বিজেপি নেতৃত্বাধীন কেন্দ্ৰীয় আৰু ৰাজ্য চৰকাৰখন অসমৰ ভাষা-সাহিত্য, সংস্কৃতি আৰু ঐতিহ্য ৰক্ষাৰ বাবে বদ্ধপৰিকৰ বুলি উল্লেখ কৰি তেওঁ কয় যে বটদ্ৰৱা থানকে ধৰি ৰাজ্যৰ আধ্যাত্মিক আৰু ঐতিহাসিক স্থলীসমূহক অবৈধ অনুপ্ৰৱেশকাৰীৰ আগ্ৰাসনৰ পৰা মুক্ত কৰাৰ বাবে পূৰ্বৰ কংগ্ৰেছ চৰকাৰে কোনো পদক্ষেপ গ্ৰহণ কৰা নাছিল। কিন্তু বৰ্তমানৰ ৰাজ্য চৰকাৰে দৃঢ় পদক্ষেপ গ্ৰহণ কৰি এই স্থানসমূহ বেদখলকাৰীৰ কৰলৰ পৰা মুক্ত কৰিলে।

সদ্যসমাপ্ত বিটিচি নিৰ্বাচন শান্তিপূৰ্ণভাৱে অনুষ্ঠিত কৰাৰ ক্ষেত্ৰত আগবঢ়োৱা সহযোগিতাৰ বাবে বিটিআৰবাসী ৰাইজলৈ ধন্যবাদ আৰু কৃতজ্ঞতা জ্ঞাপন কৰি কেন্দ্ৰীয় মন্ত্ৰীগৰাকীয়ে কয় যে প্ৰধানমন্ত্ৰী নৰেন্দ্ৰ মোদীৰ নেতৃত্বত আস্থা আৰু বিশ্বাস প্ৰদৰ্শন কৰি এই অঞ্চলটোৰ জনসাধাৰণে উন্নয়নৰ এক সম্ভাৱনাৰ দুৱাৰ মুকলি কৰিলে। ৰাজ্যখনৰ বান আৰু খহনীয়া সমস্যাৰ স্থায়ী সমাধানৰ বাবে কেন্দ্ৰীয় চৰকাৰে গ্ৰহণ কৰা পদক্ষেপৰ বিষয়েও মন্ত্ৰীগৰাকীয়ে নিজৰ ভাষণত উল্লেখ কৰে। কেন্দ্ৰ আৰু ৰাজ্য উভয়তে দীৰ্ঘকাল ধৰি শাসনত থকা পূৰ্বৰ কংগ্ৰেছ চৰকাৰসমূহে অসম আৰু উত্তৰ-পূৰ্বাঞ্চলৰ উন্নয়নৰ বাবে কোনো ধৰণৰ বাস্তৱসন্মত পদক্ষেপ গ্ৰহণ নকৰিলে বুলি উল্লেখ কৰি কেন্দ্ৰীয় গৃহমন্ত্ৰীগৰাকীয়ে কয় যে দীৰ্ঘকাল ধৰি অনাদায় হৈ থকা ৮০০০ কোটি টকাৰ খাৰুৱা তেলৰ ৰয়েল্টি প্ৰধানমন্ত্ৰী মোদীয়ে ৰাজ্যখনক তাৎক্ষণিকভাৱে মোকলাই দিলে। সুধাকণ্ঠ ড° ভূপেন হাজৰিকাক মৰণোত্তৰভাৱে ভাৰতৰত্ন প্ৰদান কৰি ভাৰত চৰকাৰে



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

বিশিষ্ট গণশিল্পীগৰাকীলৈ যথোচিত সন্মান প্ৰদান কৰাৰ লগতে ৰাজ্যবাসীৰ প্ৰতি থকা সদ্দিচ্ছা পুনৰবাৰ প্ৰমাণ কৰিলে। নিজৰ ভাষণত মন্ত্ৰীগৰাকীয়ে অঞ্চলটোত স্থায়ী শান্তি প্ৰতিষ্ঠাৰ বাবে বিভিন্ন উগ্ৰপন্থী সংগঠনৰ অস্ত্ৰ সম্বৰণ, ব্ৰু শৰণাৰ্থীৰ সমস্যাৰ নিষ্পত্তিকৰণ, বড়ো শান্তি চুক্তি স্বাক্ষৰ আৰু ভাৰত-বাংলাদেশ সীমা সমস্যা নিষ্পত্তিকৰণৰ দৰে ঐতিহাসিক পদক্ষেপসমূহৰ বিষয়েও উল্লেখ কৰে।

ক'ভিড-১৯ নিয়ন্ত্ৰণৰ ক্ষেত্ৰত ৰাজ্য চৰকাৰৰ পদক্ষেপক ভূয়সী প্ৰশংসা কৰি কেন্দ্ৰীয় মন্ত্ৰী শ্বাহে কয় যে ৰাজ্য চৰকাৰৰ দূৰদৰ্শীতাৰ ফলত ৰাজ্যখনে সংক্ৰমণৰ হাৰ নিম্ন স্তৰত ৰাখিবলৈ সক্ষম হোৱাৰ লগতে ক'ভিডত মৃত্যুৰ হাৰো ঈৰ্ষণীয়ভাৱে নিম্ন স্থানত ৰাখিবলৈ সক্ষম হৈছে। ৰাজ্যখনত এশিঙীয়া গাঁড়ৰ চোৰাং চিকাৰ প্ৰতিহতকৰণৰ বাবে ৰাজ্য চৰকাৰে গ্ৰহণ কৰা পদক্ষেপকো কেন্দ্ৰীয় মন্ত্ৰীগৰাকীয়ে উচ্চ প্ৰশংসা কৰে।

সভাত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে কয় যে গুৰুজনাৰ আদৰ্শৰে বাট বুলি একবিংশ শতিকাত অসমীয়া জাতিয়ে প্ৰাণ পাই উঠিছে। অসমীয়া সভ্যতা, সংস্কৃতি বিশ্ব দৰবাৰলৈ লৈ যোৱাৰ বাবে সংকল্প গ্ৰহণ কৰি অসমীয়া জাতি আগবাঢ়িছে। অসম তথা দেশক দ্ৰুত বিকাশৰ দিশেৰে আগুৱাই নিয়াৰ বাবে কেন্দ্ৰীয় গৃহমন্ত্ৰী অমিত শ্বাহে লোৱা ভূমিকাৰ কথা উল্লেখ কৰি উত্তৰ-পূৰ্বাঞ্চলৰ বিকাশ আৰু প্ৰগতিৰ বাবে কেন্দ্ৰীয় গৃহমন্ত্ৰীয়ে গ্ৰহণ কৰা পদক্ষেপৰ বাবে মুখ্যমন্ত্ৰীয়ে ধন্যবাদ আৰু কৃতজ্ঞতা জ্ঞাপন কৰে। প্ৰধানমন্ত্ৰী নৰেন্দ্ৰ মোদীয়ে উত্তৰ-পূৰ্বাঞ্চলক 'অষ্টলক্ষ্মী' হিচাপে সুকীয়া পৰিচয় দাঙি ধৰিছিল বুলি উল্লেখ কৰি মুখ্যমন্ত্ৰীয়ে কয় যে ইয়াক বাস্তৱত পৰিণত কৰাৰ বাবে কেন্দ্ৰীয় গৃহমন্ত্ৰীয়ে দৃঢ় পদক্ষেপ গ্ৰহণ কৰি আহিছে। আগন্তুক দিনত দেশৰ অন্যান্য অঞ্চলৰ দৰে উত্তৰ-পূৰ্বাঞ্চলেও বিকাশৰ নতুন পৰিচয় দাঙি ধৰিব বুলি মুখ্যমন্ত্ৰীয়ে কয়। তেওঁ লগতে কয় যে ৰাজ্যখনৰ শক্তি আৰু সম্ভাৱনাক বিকাশাই তোলাৰ বাবে কেন্দ্ৰীয় চৰকাৰে সকলো ক্ষেত্ৰতে সহযোগিতা অব্যাহত ৰাখিছে। এই ক্ষেত্ৰত ৰাজ্য চৰকাৰৰ পদক্ষেপসমূহকো উৎসাহিত কৰি আহিছে। বৰ্তমানৰ ৰাজ্য চৰকাৰখন গঠনৰ ক্ষেত্ৰত কেন্দ্ৰীয় গৃহমন্ত্ৰীয়ে লোৱা গুৰুত্বপূৰ্ণ ভূমিকাৰ কথা উল্লেখ কৰি মুখ্যমন্ত্ৰীয়ে কয় যে কেন্দ্ৰীয় চৰকাৰৰ সহযোগিতাৰ বাবে বিভিন্ন আঁচনি ৰূপায়ণত ৰাজ্য চৰকাৰ সফল হৈছে। ৰাজ্য চৰকাৰে শাসন ভাৰ গ্ৰহণ কৰিয়ে সন্ত্ৰাসবাদমুক্ত, দুৰ্নীতিমুক্ত, বিদেশীমুক্ত আৰু প্ৰদূষণমুক্ত অসম গঢ়াৰ বাবে সংকল্প লৈছিল। প্ৰধানমন্ত্ৰী নৰেন্দ্ৰ মোদী, কেন্দ্ৰীয় গৃহমন্ত্ৰী অমিত শ্বাহে দৃঢ়তাৰে সহযোগিতা আগবঢ়োৱাৰ ফলত আজি অসমত শান্তি প্ৰতিষ্ঠা হৈছে। মহাপুৰুষ শংকৰদেৱৰ আদৰ্শৰে আজি অসমত বিভিন্ন জাতি-জনগোষ্ঠীৰ মাজত সমন্বয় আৰু ভাতৃত্ববোধৰ বান্ধোন শক্তিশালী হৈ উঠিছে। জাতি-বৰ্ণ-ভাষাৰ নামত এতিয়া কোনো সংঘাত নাই। মহাপুৰুষগৰাকীৰ আদৰ্শৰে আমি শ্ৰদ্ধা-ভক্তি, মানৱতাৰ আদৰ্শ বিশ্বৰ ৭৫০কোটি জনগণৰ মাজলৈ লৈ যাব লাগিব। শান্তি-সমন্বয়-ভাতৃত্ববোধৰ দৰ্শন বিশ্বৰ মানৱ সমাজলৈ লৈ যাব লাগিব যাতে আমি মানৱতাৰ শিক্ষা প্ৰদান কৰিব পাৰো।

মহাপুৰুষ শ্ৰীমন্ত শংকৰদেৱৰ জন্মস্থান বটদ্ৰাক ৰাজ্য চৰকাৰে আধ্যাত্মিক পৰ্যটনৰ কেন্দ্ৰবিন্দু হিচাপে গঢ় দিব বিচাৰিছে বুলি উল্লেখ কৰি তেওঁ কয় যে আমাৰ কৃষ্টি-সংস্কৃতি, আধ্যাত্মিকতাৰ শক্তিশালী



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

স্বৰূপ বিশ্বৰ জনগণৰ মাজলৈ লৈ যোৱাৰ লগতে ৰাজ্যখনক সৰল ৰূপত গঢ় দিয়াৰ বাবে অসম চৰকাৰে বিভিন্ন আঁচনি গ্ৰহণ কৰিছে। আমাৰ উঠি অহা প্ৰজন্মক শক্তিশালীভাৱে গঢ়ি তুলিবলৈ বিশ্ববিদ্যালয়, চিকিৎসা মহাবিদ্যালয়, অভিযান্ত্ৰিক মহাবিদ্যালয়, পলিটেকনিক, আইন মহাবিদ্যালয়, দক্ষতা উন্নয়ন কেন্দ্ৰৰ দৰে শিক্ষা প্ৰতিষ্ঠান গঢ়ি তোলা হৈছে। নাৰী শিক্ষাক প্ৰাধান্য দিয়া হৈছে। ৰাজ্যৰ ৭০ লাখ পৰিয়ালক শক্তিশালী কৰাৰ বাবে যাত্ৰা আৰম্ভ হৈছে। তেওঁ কয় যে অসমক অধিক বিকশাই তোলাৰ বাবে কেন্দ্ৰীয় গৃহ মন্ত্ৰী আজি অসমলৈ আহিছে। বৰাক-ব্ৰহ্মপুত্ৰ, পাহাৰ-ভৈয়ামৰ প্ৰতিগৰাকী লোকৰে মিলিত প্ৰচেষ্টাৰে কঠোৰ পৰিশ্ৰমৰ জৰিয়তে অনতিপলমে ৰাজ্যখন দেশৰ ভিতৰতে এখন শ্ৰেষ্ঠ ৰাজ্য হিচাপে পৰিগণিত হ'বলৈ সক্ষম হ'ব বুলি মুখ্যমন্ত্ৰীয়ে আশা প্ৰকাশ কৰে।

সভাত ভাষণ প্ৰদান কৰি বিত্ত, স্বাস্থ্য, শিক্ষা, লোক নিৰ্মাণ ইত্যাদি বিভাগৰ মন্ত্ৰী ড° হিমন্ত বিশ্ব শৰ্মাই কয় যে আজিৰ এই পৱিত্ৰ দিনটোত সভাস্থলীত ভক্তবৃন্দৰ উপস্থিতিয়ে এক আধ্যাত্মিক বাতাবৰণৰ সূচনা কৰিছে। অসমীয়া জাতিৰ প্ৰাণ প্ৰতিষ্ঠাতা মহাপুৰুষ শংকৰদেৱৰ পৱিত্ৰ জন্মস্থান বটদ্ৰাক বিশ্ব দৰবাৰত প্ৰতিষ্ঠা কৰাৰ বাবে আজি হাতত লোৱা এই বৃহৎ প্ৰকল্পই এই স্থানক পাঞ্জাবৰ স্বৰ্ণ মন্দিৰৰ দৰে জগত বিখ্যাত কৰি তুলিব বুলি মন্ত্ৰীগৰাকীয়ে মন্তব্য কৰে। সমগ্ৰ উত্তৰ-পূবৰ লগতে দক্ষিণ-পূব এছিয়াৰ স্বাস্থ্যৰ নতুন ঠিকনা হিচাপে অসমক ৰাজ্য চৰকাৰে গঢ় দিব বিচাৰিছে বুলি উল্লেখ কৰি এই প্ৰসংগত ৰাজ্য স্বাস্থ্য আন্তঃগাঁথনি উন্নয়নৰ বাবে চৰকাৰে গ্ৰহণ কৰা বিভিন্ন পদক্ষেপৰ বিষয়ে তেওঁ বিস্তৃতভাৱে উল্লেখ কৰে।

মুখ্য সচিব জিষ্ণু বৰুৱাই আদৰণী ভাষণ প্ৰদান কৰা আজিৰ এই সভাত কেন্দ্ৰীয় খাদ্য সংসাধন বিভাগৰ ৰাজ্যিক মন্ত্ৰী বামেশ্বৰ তেলী, কৃষিমন্ত্ৰী অতুল বৰা, পঞ্চায়ত আৰু গ্ৰামোন্নয়ন বিভাগৰ স্বতন্ত্ৰ ৰাজ্যিক মন্ত্ৰী নৱ কুমাৰ দলে, ৰাজ্যিক স্বাস্থ্য মন্ত্ৰী পিয়ুষ হাজৰিকা, ৰাজ্যিক স্বাস্থ্য মন্ত্ৰী ভৱেশ কলিতা, সাংসদ কুইন ওজা, হাউছফেডৰ অধ্যক্ষ ৰঞ্জিত দাস, জ্যেষ্ঠ ৰাজনীতিবিদ তথা প্ৰাক্তন সাংসদ বৈজয়ন্ত জয় পাণ্ডাৰ লগতে ৰাজ্যৰ বহুকেইগৰাকী মন্ত্ৰী, সাংসদ আৰু বিধায়ক উপস্থিত থাকে। অনুষ্ঠানত ৰাজ্য প্ৰশাসনৰ শীৰ্ষ বিষয়ববীয়াসকলেও অংশগ্ৰহণ কৰে।

উল্লেখযোগ্য যে অসমৰ চহকী ধৰ্মীয় ঐতিহ্যৰ সুৰক্ষা, সংবৰ্ধন আৰু বিকাশৰ বাবে ২০১৯-২০ বৰ্ষৰ বাজেটত ৰাজ্য চৰকাৰে ঘোষণা কৰা 'অসম দৰ্শন' আঁচনিৰ অধীনত ইতিমধ্যেই দুটা পৰ্যায়ত ৰাজ্যখনৰ ১২৯২খন ধৰ্মীয় অনুষ্ঠানলৈ ১২৯ কোটি টকাৰো অধিক অনুদান আগবঢ়োৱা হৈছে। এই আঁচনিৰ অধীনত আজি পুনৰ অসমৰ যাউতি-যুগীয়া ঐতিহ্য বহনকাৰী কমেও ৫০ বছৰ পুৰণি ৮০০০টা নামঘৰলৈ আন্তঃগাঁথনি উন্নয়নৰ বাবে ২.৫ লাখ টকাকৈ অনুদান বিতৰণৰ শুভাৰম্ভ কৰা হয়। আজিৰ অনুষ্ঠানত এই কাৰ্যসূচীৰ প্ৰথম পৰ্যায়ত ইয়াৰে ৬৯৭২ টা নামঘৰলৈ অনুদান বিতৰণ কৰা হয়।

আনহাতে, বৰ অসমৰ ভেটি গঢ়োতা, জাতিৰ জনক শ্ৰীমন্ত শংকৰদেৱৰ পৱিত্ৰ জন্মস্থান বৰদোৱাক আধ্যাত্মিক তীৰ্থ পৰ্যটনৰ কেন্দ্ৰৰূপে গঢ়ি তোলাৰ এক প্ৰয়াস হিচাপে ২০২০-২১ বৰ্ষৰ বাজেটত ৰাজ্য চৰকাৰে কৰা ঘোষণা অনুসৰি আনুমানিক ১৮৮ কোটি টকা ব্যয়সাপেক্ষ এক অভিলাষী প্ৰকল্পৰো আজি



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

আধাৰশিলা স্থাপন কৰা হয়। বটদ্ৰৱা থানৰ সৰ্বাংগীন বিকাশ আৰু সৌন্দৰ্য্যবৰ্ধনৰ উদ্দেশ্যে হাতত লোৱা এই বৃহৎ প্ৰকল্পৰ অধীনত বটদ্ৰৱা থান চৌহদত এক অতিথিশালা নিৰ্মাণ, কলাক্ষেত্ৰ, প্ৰশাসনিক ভৱন, পুথিভঁৰাল ভৱন, মুকলি ৰংগমঞ্চ, ৬০০খন আসনযুক্ত প্ৰেক্ষাগৃহ, যাত্ৰী নিৱাস, আকাশী গংগা হুদৰ উন্নয়ন, মিউজিকেল ফাউণ্টেইন, সুদৃশ্য বাগিচা, আলোকসজ্জা, প্ৰখ্যাত ব্যক্তিৰ প্ৰতিমূৰ্তি আৰু ভাস্কৰ্য, সংগ্ৰহালয়, দক্ষতা উন্নয়ন আৰু উদ্যোগী প্ৰশিক্ষণ কেন্দ্ৰ, ছাত্ৰ আৰু ছাত্ৰী নিৱাস আদি নিৰ্মাণ কৰা হ'ব।

ৰাজ্যখনৰ জনসাধাৰণলৈ উন্নত স্বাস্থ্যসেৱা আগবঢ়োৱাৰ লগতে চিকিৎসা শিক্ষাৰ সম্প্ৰসাৰণৰ উদ্দেশ্যে ৰাজ্যৰ ৰাজধানী চহৰ তথা উত্তৰ-পূব ভাৰতৰ দুৱাৰমুখস্বৰূপ গুৱাহাটী মহানগৰীত আজি দ্বিতীয়খন চিকিৎসা মহাবিদ্যালয়ৰ নিৰ্মাণকাৰ্যৰো শুভাৰম্ভ কৰা হয়। কালাপাহাৰস্থিত লোকপ্ৰিয় গোপীনাথ বৰদলৈ চিকিৎসালয় চৌহদত এই চিকিৎসা মহাবিদ্যালয়খন স্থাপন কৰিবলৈ লোৱাৰ লগতে ইয়াৰে অতি বিশেষ সেৱায়ুক্ত এটা শাখা মহেন্দ্ৰ মোহন চৌধুৰী চিকিৎসালয়ত স্থাপন কৰা হ'ব। মহেন্দ্ৰ মোহন চৌধুৰী চিকিৎসালয় চৌহদত থাকিলগীয়া সা-সুবিধাসমূহ হৈছে ৮০০ খন বিছনায়ুক্ত চিকিৎসালয়, ৩০ খন বিছনায়ুক্ত জৰুৰীকালীন কক্ষ, ৭৬ খন বিছনায়ুক্ত আই-চি-ইউ তথা চি-চি-ইউৰ ব্যৱস্থা, ১৬ টা অস্ত্ৰোপচাৰ কক্ষৰ লগতে অত্যাধুনিক ব্লাড বেংক আৰু পৰীক্ষাগাৰৰ সুবিধা আদি। একেদৰে কালাপাহাৰৰ লোকপ্ৰিয় গোপীনাথ বৰদলৈ চিকিৎসালয় চৌহদতো এখন ৫০০ খন বিছনায়ুক্ত চিকিৎসালয়, ৩০ খন বিছনায়ুক্ত জৰুৰীকালীন কক্ষ, ৪৮ খন বিছনায়ুক্ত আই-চি-ইউ তথা চি-চি-ইউৰ ব্যৱস্থা, ৯ টা অস্ত্ৰোপচাৰ কক্ষ, সংক্ৰমণশীল ৰোগৰ বাবে ৫০ খন বিছনায়ুক্ত পৃথক কক্ষ আৰু ভূমি মহলাৰ পৰা বৰ্ষা মহলালৈকে বাৰ্ষিক নামভৰ্তিৰ বাবে ছাত্ৰ-ছাত্ৰী আৰু প্ৰশিক্ষাৰ্থীসকলৰ সুবিধাৰ্থে আৱাসৰ সুবিধায়ুক্ত শৈক্ষিক খণ্ডৰ ব্যৱস্থা আদিৰ সুবিধা থাকিব।

আনহাতে, ৰাজ্যৰ জনসাধাৰণক আইনৰ দিশত সজাগ আৰু সচেতন কৰি তোলাৰ লগতে আইনী শিক্ষাৰ প্ৰসাৰৰ বাবে ৰাজ্যখনত পৰ্যাপ্ত শিক্ষানুষ্ঠানৰ অভাৱৰ কথা উপলব্ধি কৰি অসমৰ বিভিন্ন জিলাত স্থাপন হ'বলগীয়া ৯ খন চৰকাৰী আইন মহাবিদ্যালয়ৰ নিৰ্মাণকাৰ্যৰো আজি শুভাৰম্ভ কৰা হয়। সৰ্বমুঠ প্ৰায় ১৪১ কোটি টকা ব্যয়ৰে অসমৰ ডিফু, শিলচৰ, ধুবুৰী, ডিব্ৰুগড়, উত্তৰ লখিমপুৰ, যোৰহাট, নলবাৰী, বঙিয়া আৰু বহাত এই আইন মহাবিদ্যালয়কেইখন নিৰ্মাণ কৰা হ'ব। ইয়াৰ বাবে সদ্যহতে ৩৩ কোটি টকা আবণ্টন কৰা হৈছে।

স্বাক্ষৰ: / প্ৰঃকুঃবঃ / পুঃডেঃ
২৬/১২/২০২০